

03/08/2024

आकाशवाणी ईटानगर

प्रधानमंत्री नरेन्द्र मोदी ने कहा है कि भारत अतिरिक्त खाद्यान्न का उत्पादन करने वाला देश है और वह वैश्विक खाद्य सुरक्षा और वैश्विक पोषण सुरक्षा कार्यों में लगा हुआ है। उन्होंने कहा कि सरकार सुधारों के साथ कृषि क्षेत्र को मजबूत कर रही है और इसका उद्देश्य किसानों के जीवन में सुधार लाना है। आज नई दिल्ली में 32वें अंतर्राष्ट्रीय कृषि अर्थशास्त्री सम्मेलन को संबोधित करते हुए श्री मोदी ने कहा कि कृषि, सरकार की आर्थिक नीति का केन्द्र है। उन्होंने कहा कि भारत मोटे अनाज, दूध, दाल और मसालों का सबसे बड़ा उत्पादक देश है।

प्रधानमंत्री ने कहा कि भारत रसायन मुक्त प्राकृतिक खेती को बढ़ावा दे रहा है। उन्होंने कहा कि 2024-25 के केन्द्रीय बजट में सतत कृषि पर ध्यान दिया गया है। श्री मोदी ने कहा कि सरकार ने पिछले दस वर्षों में जलवायु अनुकूल फसलों की एक हजार नौ सौ नई किस्में उपलब्ध कराई हैं।

00000000000000000000

सरकार ने सार्वजनिक क्षेत्र की बीमा कंपनियों को केरल में भूस्खलन की घटना के पीड़ितों को हर संभव सहायता प्रदान करने का आदेश दिया है। इस संबंध में, सामान्य बीमा परिषद बीमा कंपनियों के साथ समन्वय करेगी ताकि यह सुनिश्चित किया जा सके कि दावों का निपटान और भुगतान शीघ्रता से किया जाए। यह सभी बीमा कंपनियों के लिए एक पोर्टल भी होस्ट करेगा, जिस पर वे प्रतिदिन दावे की स्थिति की रिपोर्ट कर सकें। इस बीच, केंद्रीय वित्त मंत्रालय ने कहा,

केंद्र सरकार इस आपदा के पीड़ितों की सहायता करने और यह सुनिश्चित करने के लिए प्रतिबद्ध है कि उन्हें बिना किसी देरी और परेशानी के आवश्यक सहायता मिले।

00000000000000000000

आर्थिक मामलों की मंत्रिमंडलीय समिति ने देशभर में लॉजिस्टिक्स दक्षता में सुधार, भीड़भाड़ कम करने और कनेक्टिविटी बढ़ाने के लिए 936 किलोमीटर लंबी 8 महत्वपूर्ण राष्ट्रीय हाई-स्पीड रोड कॉरिडोर परियोजनाओं को मंजूरी दे दी है। प्रधानमंत्री नरेंद्र मोदी ने कहा कि इन परियोजनाओं का देश की आर्थिक वृद्धि पर कई गुना प्रभाव पड़ेगा और रोजगार के अवसर बढ़ेंगे।

00000000000000000000

केंद्र ने देश के छह राज्यों में पश्चिमी घाट के 56 हजार 800 वर्ग किलोमीटर से अधिक क्षेत्र को पारिस्थितिकीय दृष्टि से संवेदनशील क्षेत्र घोषित करने के लिए मसौदा अधिसूचना जारी किया है। इन राज्यों में गुजरात, महाराष्ट्र, गोवा, कर्नाटक, केरल और तमिलनाडु शामिल हैं। सरकार ने लोगों से साठ दिन के अंदर सुझाव और आपत्तियां देने को कहा है।

00000000000000000000

केंद्रीय गृह मंत्री अमित शाह ने देशवासियों से अपील की है कि वे इस महीने की 9 तारीख से 15 तारीख तक हर घर तिरंगा अभियान के तहत अपने घरों पर तिरंगा फहराएं। उन्होंने लोगों से अपनी सेल्फी इसकी वेबसाइट पर अपलोड करने का भी आग्रह किया। उन्होंने यह भी कहा कि यह अभियान पूरे देश में हर भारतीय में बुनियादी एकता को जगा रहा है।

00000000000000000000

केंद्रीय पर्यटन एवं संस्कृति मंत्री गजेंद्र सिंह शेखावत ने आज कहा कि आतिथ्य पर्यटन में भारतीय अर्थव्यवस्था को दुनिया की तीसरी सबसे बड़ी अर्थव्यवस्था बनाने की क्षमता है। ग्रेटर नोएडा में इंडिया इंटरनेशनल हॉस्पिटैलिटी एक्सपो 2024 के सातवें संस्करण के उद्घाटन समारोह को संबोधित करते हुए श्री शेखावत ने इस बात पर जोर दिया कि सरकार पर्यटन और आतिथ्य में उत्कृष्टता के लिए प्रतिबद्ध है।

00000000000000000000

उपमुख्यमंत्री चाउना मेन ने कल असम के गुवाहाटी में आयोजित समीक्षा बैठक में भाग लिया, उन्होंने नामसाई जिले के तेंगापानी में गुमनाम नायकों और ताई खामती प्रमुख चौफा प्लांगलू को समर्पित हेरिटेज पार्क और संग्रहालय की प्रगति का जायजा लिया। उन्होंने हितधारकों से परियोजना के समय पर पूरा होने को सुनिश्चित करने के लिए काम में तेजी लाने का आग्रह किया।

00000000000000000000

तिरप जिले के बोरदुरिया में टोवोंग लोवांगडोंग ऑडिटोरियम में कल आयोजित पुरस्कार समारोह में दो वरिष्ठ लेखकों वांगसम जोंगसम और थाजम अबोह को संयुक्त रूप से ल्यूमिनस लुमर दाई साहित्य पुरस्कार 2024 से सम्मानित किया गया। यह कार्यक्रम तिरप इकाई अरुणाचल प्रदेश लिटरेरी सोसाइटी द्वारा आयोजित किया गया था। मुख्यमंत्री पेमा खांडू ने सोशल मीडिया पोस्ट में उन्हें उनकी उपलब्धियों के लिए बधाई दी है।

00000000000000000000

अपर सुबनसिरी जिले में कानून-व्यवस्था के मुद्दे पर कल एसपी थुटन जाम्बा के नेतृत्व में दापोरिजो में अन्य हितधारकों के साथ समीक्षा बैठक आयोजित की गई। बैठक के दौरान एसपी ने जनता और सभी हितधारकों से जिले में कानून-व्यवस्था बनाए रखने और ड्रग्स के खिलाफ अपना सहयोग देने का आग्रह किया। इस बीच सोसाइटी ने लाइमकिंग और ताकसिंग में पुलिस स्टेशन स्थापित करने का भी अनुरोध किया।

00000000000000000000

पेरिस ओलंपिक 2024 में आज तीरंदाज दीपिका कुमारी क्वार्टरफाइनल में दक्षिण कोरिया की नाम सुहेयोन से हार गईं। एक अन्य तीरंदाज भजन कौर भी राउंड ऑफ 16 में इंडोनेशिया की दियानंदा चोइरुनिसा से हार गईं। 25 मीटर एयर पिस्टल शूटिंग में मनु भाकर हंगरी की वेरोनिका मेजर से हार गईं और चौथे स्थान पर रहीं।

00000000000000000000

भारतीय सेना ने हिमाचल प्रदेश के बाढ़ प्रभावित क्षेत्रों, खास तौर पर शिमला और मंडी जिलों में राहत कार्यों में सहायता के लिए संसाधन जुटाए हैं। शिमला के समेज गांव में सेना ने कर्मियों की तीन टुकड़ियाँ, एक इंजीनियर टास्क फोर्स और एक मेडिकल टीम तैनात की है, जिन्होंने सड़कों की मरम्मत की, एक तात्कालिक फुटब्रिज बनाया और प्रभावित नागरिकों को चिकित्सा उपचार प्रदान किया। इस बीच, मंडी के बरोट गांव में, एसडीआरएफ बादल फटने के बाद 10 लोगों के लापता होने के बाद स्थिति को संभाल रहा है।

00000000000000000000